

I L - B I D W I

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Nru. 12.

IS-SIBT, L-1 TA' MEJJU, 1943.

Nru. 12.

KELMTEJN MILL-EDITUR

Il-Hitan tal-Ghelieqi

FTTIT snin ilu kont qiegħed indawwar Malta lil wieħed Professur li gie hawnhekk għal xi ftit ġingħat mistrieħ. Hu kien jinteressa ruħu wisq fil-biedja. Meta gie biex jitlaq mill-Gżira, fahħar hafna bi kliem mill-isbaħ lill-bidwi tagħna, iżda fost kliem iehor kien qalli haġa li ma setgħet qatt tmur minn quddiem għajnejja; hu qalli: "Qatt ma rajt daqshekk hitan f'haġti kollha"!

Minn dak iż-żmien, kull meta nkun indur il-kampanja u nara dawk il-hitani jaqsmu l-ghelieqi tagħna, jiena dejjem naħseb x'qatt wieħed jista' jagħmel biex inehħi dawk il-hitani. Bosta huma l-fehmiet li lili fissruli sew il-bdiewa kemm hbieb oħra li jifhem fil-biedja. Il-bieċa l-kbira minn dawn jaqblu fil-fehma illi dawn il-hitani huma meħtieġa.

Hu x'inhu, jekk nispiċċaw biex naqblu li huma bżonjużi, ma nistgħux naghmlu xi haġa biex ngħattuhom?

Il-bidwi, m'għandniex xi ngħidu, mhux sejjer jizra' l-kampanella mal-hitani tal-għalqa, imma, m'għandniex xi ngħidu, jista' wieħed ixeblek xi haġa tal-ikel, bħalma hi l-fażola. Iżda dan ikun jiswa biss għas-saqwi. Fil-baġħli, u fejn it-trab mhux qasir, jista' wieħed iħawwel xi siġar tal-frott u jrabbihom bi friegħi mifruxa ċatti mal-haġt u fil-baxx?

Mhux talli tkun kieku haġa sabiħa li wieħed jagħmel dan, iżda tkun haġa ta' siwi kbir.

Hawnhekk nistħajjel li l-bdiewa kollha jgħidu li: u x'naghmlu għas-serq?

Hi tassew hasra illi l-bidwi jkollu jitlef daqshekk żmien biex jindokra hwejġu. Iżda nittarnaw li din is-sena l-ħsara mis-serq tkun wisq inqas mis-sena l-oħra, jew xejn. Madankollu, jekk wieħed ma jagħmilx siġar tal-frott jew hwejġ oħra mal-hitani li jagħtu għat-trieq jew fejn jintlaħqu, jista' għall-inqas iġġatti l-hitani ta' ġewwa fejn jaqsam għalqa mill-oħra?

* * *

Għaqdiet Ko-operattivi

Iż-żmien mhux fil-bogħod meta l-bidwi jsib illi jkollu ta' bilfors ibiġħ fl-istess suq *ma' shabu*. Dan il-lum qiegħed isir bis-saħħa tal-Gvern li mħabba l-gwerra qiegħed jiġbor u jbiġħ kolloxx hu; iżda fi żmien il-paċi l-bidwi għad isib illi jkun jinħtieġ li jgħaqqad ix-xirkiet ko-operattivi biex iwassal fis-suq il-prodotti tiegħu u biex hu jkun jista' jgawdi l-aħjar prezziġiet.

Il-kelma "ko-operazzjoni" hi użata bħala sistema ta' għajxien u fil-kummerċ b'sens ġenerali flok "taħdem flimkien" (*con*, *ma'*, u *opus*, xogħol). Fis-sens li nixtieq nagħti jien f'dawn il-kelmtejn tiegħi tiffisser "għaqda ta' nies li biex jekonomizzaw jixtru

flimkien u jbiġħu flimkien". Dan ifisser illi fil-hajja u fil-kummerċ il-bniedem tax-xogħol flok ift-tex li bħall-imghoddi hu jaħdem għalih u għall-familja tiegħu biss u jipprova jgħaddi 'l quddiem billi jgħarraġ jew jiżgura lil siehbu, taħt din is-sistema hu jgħin lil siehbu u flimkien jipprova jagħmel progress f'senegħtu, itejjeb is-swieq u b'hekk jgħaddi hajja iżjed kuntenta u jkabbar il-qliġħ tiegħu. Fi ftit kliem, il-kelma "ko-operazzjoni" tiffisser "kull wieħed għal kulhadd, u kulhadd għal kull wieħed".

L-Għaqdiet Ko-operattivi bdew l-istorja tagħhom fl-Ingilterra f'nofs is-seklu tmintax, u minn dak iż-żmien baqgħu dejjem jikbru u jiżdiedu. M'għadniex xi ngħidu, hemm hafna xorta ta' għaqdiet ko-operattivi u m'humiex biss fil-biedja.

F'Malta l-ewwel pass biex jitwaqqfu għaqdiet ko-operattivi kien sar mis-Sur Karm Zammit Mar-mara li waqqaf "Għaqda Ko-operattiva tal-Bdiewa" fl-1928, iżda l-kampanja ta' Malta ma kenitx għadha 'l quddiem biżżejjed biex tifhem is-siwi ta' għaqda bħal dik.

Mhux biss l-għaqdiet ko-operattivi hadmu fil-pajjiż bejn l-istess klassi ta' haddiema, iżda talli wkoll kienu qegħdin jitwaqqfu għaqdiet ko-operattivi ta' l-isess klassi ta' haddiema f'pajjiżi bogħod minn xulxin. Fl-1938 saret konferenza tal-biedja f'Sydney (Awstralja) u filha hadu sehem il-mexxejja tal-biedja tal-Imperu Ingliż. F'dik il-konferenza ta' hteġa mill-ikbar kien inqata' li fil-pajjiżi kollha ta' l-Imperu l-bdiewa jwaqqfu kumitati msejhin "Commodity Councils" li, bis-saħħa tagħhom, il-bdiewa kien ikollhom l-aħjar tagħrif f'liema pajjiż jistgħu jibagħtu l-prodotti tagħhom u fl-istess hin kienu jikkontrollaw id-dhul fil-pajjiż ta' prodotti tal-biedja li jistgħu jħassru s-suq lill-bidwi. "L-Għaqda Nazzjonali tal-Bdiewa ta' Malta u Għawdex" kienet is-sieħbet f'dawn il-għaqdiet mal-Għaqda Nazzjonali tal-Bdiewa ta' l-Ingilterra, sewwa sew qabel il-gwerra, iżda l-gwerra ħassret dan il-ftiehim għal xi żmien.

L-Għaqdiet Ko-operattivi jinsabu kul'imkien. L-Ingliżi għandhom il-għaqdiet ko-operattivi tagħhom mill-Għaqda Nazzjonali ta' l-Bdiewa u bis-saħħa tagħhom huma rnexxielhom jagħilbu l-kriżi li kienet inholqot wara l-gwerra l-oħra.

Hi haġa żgura li jum jew iehor il-bdiewa tagħna jsibu li jinħtieġ jaħdmu bil-Ko-operazzjoni. Iżjed ma jifhemu malajr il-hteġa tagħhom, iżjed ikun ta' għid għall-biedja tagħna u għalihom infushom.

Ir-regolamenti li għamel il-Gvern dan l-aħħar dwar il-mili u t-tiswija tal-prodotti hu tabilhaq pass il-quddiem li jgħin sewwa meta jasal il-waqt li jibdedu jaħdmu l-Għaqdiet li semmejna.

IS-SWIEQ TAL-PAJJIZ

Tahlit ta' Daqsijiet

TA' min ifakkar lill-bdiewa illi t-tahlit tad-daqsijiet tal-prodotti huwa kontra l-ligi. Li wiehed jimla kull daqs ghalih ma hux biss ta' vantaġġ kbir għax-xerxer, iżda wkoll ta' siwi kbir għas-suq kif ukoll għall-bidwi.

Hemm qara' bagħli li hu mexxej għal haġa, u hemm qara' bagħli li hu mexxej għal haġ'ohra. Jekk wiehed irid qara' bagħli għall-insalata allura jippreferixxi qara' bagħli żgħir imsejjah fis-swieq pulit. Jekk iriduh għall-form allura jixtjikh kbir. Jekk wiehed iħallat id-daqsijiet flimkien la jikkuntenta lil wiehed u lanqas lill-iehor. Dan jiġri mhux biss fil-qara' bagħli, iżda wkoll fi hwejjeg' ohra.

Jiħtieġ li ahna nidraw mil-lum biex wara l-gwerra nkunu nafu kif għandna nibagħtu l-prodotti fis-swieq. Il-ghala l-bidwi Malti m'għandux jidra l-progress li sar f'artijiet ohra?

Id-drawwa li wiehed jimla kif ġie ġie u jħalli s-sabiħ għall-wieċ issa qiegħda tinqata', u jiħtieġ li tinqata' għalkollox. Nittamaw li jitkompla l-progress f'din il-haġa u li ma nerġgħux lura.

Xi bdiewa tefgħu wara spallejhom l-avviż li kellhom illi ma għandux jingieb xejn għand il-pitkali wara nofs in-nhar. Il-bdiewa li jiehdu frott għand il-pitkal wara nofs in-nhar, jitolfu s-suq tal-ġurnata, u l-frott b'hekk jiġrilu l-hsara. Frott li jingieb għand il-pitkal wara l-hin li jid-deċiedi d-Dipartiment tal-Biedja jibda jithallas b'nofs prezz.

Il-frott jiħtieġ jingieb filgħodu kmieni biex ikun jista' joħroġ fil-istess jum, mhux iżjed tard mid-9 u nofs ta' fil-għodu.

Tuffieħ Tadam

Ta' min ukoll iġharraf lill-bdiewa illi t-tuffieħ tadam jiħtieġ jibda jinqata' meta jibda jihmar u mhux meta jsir sewwa. B'hekk jista' jiġrilu inqas hsara fit-trasport tiegħu.

It-tuffieħ tadam biex iżomm tajjeb għandu jinqata' fil-għodu qabel ma tishon ix-xemx fuqu. B'hekk ukoll jin-zamm aħjar. Dan żommu f'moħħok u għidu wkoll lil shabek.

Ful

Bosta mill-ful li kien hawn fis-suq kien ful marid u għalhekk ful li ma kienx mimli sewwa, u l-kwantità kbira li nġiebet fis-suq waqqgħet f'salt il-prezz tiegħu!

Sa kemm il-ful jimirad wiehed ma jista' jagħmel xejn; iżda l-bdiewa bdew igibu fis-suq ukoll ful li ma kienx marid imma li ma kienx mela sewwa. Għaliex? Għax biċċa marad bis-sadid u biċċa ohra ġie merfugh mill-budebbus.

Il-budebbus mhux marda! Il-budebbus hu pjanta parasita, jiġifieri haxixa li ma tistax tgħix wehida iżda tit-rabba minn fuq dahar haxix ieħor. Allura ma hemmx rmedju għaliha? Dawk li kellhom il-budebbus hu jew htiġa tagħhom jew htiġa ta' bdiewa ohra li jħallu l-budebbus fil-għalga. Il-budebbus għandu jinqala' malli jidher l-icken sinjal tiegħu u għandu jiġi mahruq. B'hekk biss jista' jinqered! Jekk inti tħallih iżerra' allura timla r-raba' tiegħek u ta' haddieħor ukoll. La taqtgħux u tixhtu fuq il-hajt tal-għalga għax il-budebbus ruħu hoxna u jibqa' jarda' minnu nnijsu avvolja maqtugh. u jwassal iż-żerriegħa.

Suq Imghobbi

Nuqqas ta' għaqal tal-bdiewa huwa li meta jaraw is-suq imghobbi bil-haxix huma jissuktaw igibu iżjed blex jilghu prezzijiet tajbin; b'hekk huma stess jifgaw is-suq, u jwaqqghu l-prezzijiet! Bidwi bil-għaqal jieħu, iwa, dawk l-uċuħ li ma jistgħux jistennew, bħalma hu l-qara' bagħli, iżda jzomm lura dawk il-hxejjex li jzommu, bħal ful u basal. L-għaqal jiswa wisq flus!

GWIEŻ GĦALL-BHEJJEM TAX-XOGĦOL

Iż-żmien tat-tqassim tar-razzjon tal-ġwież sa jkun mill-15 ta' Mejju sal-15 ta' Lulju u t-trasferimenti ta' bhejjem minn sid għal ieħor li jsiru fil-15 ta' Mejju jew wara dik id-data ma jidhrlux f'dan ir-razzjon ta' ġwież.

Ir-razzjon tal-ġwież ta' rtal ta' xgħir jitqassam hekk:—
Ziemel 185; Bagħal 175; Mezzu Kavallu 140; Pony 80; Baqra tax-xogħol 150.

IL-BHEJJEM U L-GWERRA

IL-GWERRA tolgot il-pajjiż kollha, l-iktar imbagħad lill-pajjiżi żgħar b'popolazzjoni kbira bħalma huma l-ġeżjer ta' Malta. L-art tagħna billi ekejkna tipproduci f'tit, fil-waqt li l-htieġa tan-nies li jgħammru f'ha hija kbira. Dan ifisser li jkun hemm bżonn ta' tagħbijiet ta' bastimenti biex igibulna l-merkanzija li hi meħtieġa għall-manteniment tagħna. Żmien il-gwerra l-bastimenti li soltu jgħortu l-merkanzija jiskarsaw, xi f'tit imhabba l-periklu ta' sottomarini, iżda imbagħad hafna ohra għaliex jinħteġu għat-trasport tat-truppi, munizzjonijiet u armamenti. Hafna bdiewa iġidulna: Għaliex il-Gvern ma jġibx il-ġwież?—Ir-raġuni hija dik li semmejna, jiġifieri li bosta vapuri huma meħtieġin biex jaqdu l-bżonnijiet tal-gwerra.

Billi fil-gwerra jinqata' l-kummerċ libru bejn pajjiż u ieħor u l-baħar ta' madwar l-artijiet ikunu fi stat ta' imblokk, l-affarijiet tal-hajja joghlew kollha kemm huma sew f'dawk il-pajjiżi li jkunu fi gwerra kemm f'dawk il-pajjiżi li jkunu newtrali u l-ġwież joghla wkoll bħall-affarijiet l-oħra kollha, u għal Malta joghla iżjed għax il-Gvern mhux jiġsiebu jġib dan l-oġġett minn barra għalissa. B'hekk jiġi illi l-prezz tal-bhejjem joghla wkoll fuq dak il-gholi li kien hawn d'għa mhabba l-iskarsizza tal-ġwież, minn kemm ilha l-gwerra. Ahna konna f'bejgħ ta' bhejjem b'għoli ta' prezzijiet li qatt ma nstama' fl-istorja ta' Malta.

Il-prezzijiet għolja heġġu lil kulhadd biex irabbu l-baqar u l-mogħoż għaliex il-halib qed jinbiegħ bi prezzijiet tajba; in-nghaġ, it-tiġieġ u l-fniek kollha, kif ukoll il-prodotti tagħhom jithallu bi prezzijiet tajba. Kulhadd, għalhekk, jagħmel mill-aħjar biex irabbi, iżda mhabba n-nuqqas tal-ġwież it-torbija tal-bhejjem bħalissa ma tistax tiżied. Dan hemm min jifhem u hemm min ma jifhem.

Bosta jidhrilhom li jistgħu jrabbu l-bhejjem mingħajr ma jagħilfu. Il-bhejjem kollha għandhom bżonn porzjon ta' għalf biex jitmantnew u porzjon ieħor għall-produzzjoni bħalma hu laħam, halib u suf fin-nghaġ: jekk il-bhejjem ikunu żgħar il-produzzjoni għandha sservi biex dawn jikbru u jitmantnew. Għalhekk ma hemmx għalfejn inżommu numru akbar ta' bhejjem milli nistgħu nagħilfu bix-xabgħa. Niehdu t-torbija tat-tiġieġ. Ir-razzjon ta' għalf tat-tiġieġ li soltu tingħata hija ta' 4 ewieq kuljum għal kull tiġieġa; għalhekk jekk għandi ġwież ta' 20 uqija għalf kuljum, nista' nżomm 5 tiġieġiet u b'hekk dawn it-tjur ikollhom ikel li jkun biżżejjed għall-għajxien tagħhom u biex ibidu: flok 5 nista' nżomm ukoll 10 tiġieġiet; dawn b'uqitejn ġwież iġixu wkoll, iżda ma niħdux bajd minnhom. Hija għalhekk haġa ċara li jagħbel iżjed li nżommu 5 tiġieġiet, imma min irabbi mhux dejjem kapaċi jagħmel raġunament hekk sempliċi; nistgħu aktarx ngħidu, madankollu, li dan ir-raġunament kapaċi jagħmlu, iżda r-regħba għal iżjed qligħ iġġagħlu jipprova jrabbi iżjed tiġieġ milli jista'. Dan l-eżempju tat-tiġieġ jista' jservi għall-annimali l-oħra kollha.

Għan-nuqqas ta' ġwież nistgħu minn banda nirmedjaw billi nerfghu bosta affarijiet li dari konna nixhtu fuq il-miżbla jew ma nagħtux kashom. Jixraq li f'dawn iż-żmenijiet nagħmlu f'tit fien; imhabba li bħalissa l-bhejjem naqsu, bosta bdiewa jibqagħlhom il-haxix żejjed; jekk, flok iħallub jintilef jagħmlu fien, isibu għalf iżjed il-quddiem, l-iktar li bħalissa s-silla hija skarsa. Il-fniek, b'mod partikulari, iġhaddu b'kollox; il-weraq tal-frotta tal-qagoċċ ikluh, hekk ukoll tista' teħid għal tant hwejjeg' ohra. Il-hurrieg imnixxef jiswa wkoll għat-tiġieġ. Ix-xitwa li għaddiet bosta nies kienu irabbu t-tiġieġ tagħhom bil-bebbux li kienu jiġbru mill-ġnien tagħhom. Dan is-saff bosta nies jistgħu jiddubbaw il-qxur u ż-żerriegħa tat-tadam mill-fabbriki tal-kunserva. Nisthajjel hemm min iġid: Is-sena l-oħra lanqas ma kellna tuffieħ tadam x'nieklu, sa jkollhom biex jaħdmu l-fabbriki?—Dis-sena kellna xita mwahħra, għalhekk tuffieħ tadam ikun hawn bil-bosta. Il-qxur u ż-żerriegħa tat-tuffieħ tadam tista' tnixxifhom u tagħtihom f'tit f'tit kuljum u hekk iservu għal żmien twil.

Minn għand dawk il-ġirien li ma għandhomx tjur tistgħu tiddubbaw il-fdalijiet tal-hobż u hxejjex; kollox jiswa f'dawn iż-żmenijiet. Jekk wiehed idur għal dawn l-affarijiet isib li jista' jġibor hafna ikel li bih irabbi tjur u annimali ohra.

L-ISTORIA TAL-PATATA

In-nisel tal-Patata

IL-PATATA hija pjanta mmissla mill-Perù u minn pajjiżi oħra ta' l-Amerika fejn l-ewwel darba sabuha l-Ispanjoli fil-bidu ta' l-1500. Fil-hnadaq tal-Kili u fl-irdumijiet tal-muntanji ta' l-Amerika tan-Nofs ix-xitla tal-patata tinbet selvaġġa. Sa l-1544, is-sena li fiha Zarata, Kaxxier tal-Perù, kien semmicha fil-kotba tiegħu, il-patata kienet għadha mhi magħrufa b'xejn. Jingħad li fis-seklu sittax ingiebet fi-Ewropa mill-muntanji ta' Kwitu fl-Ekwador (Amerika t'Isfel) u l-ewwel li dahlet fi Spanja. Fl-1563, Hankins, fl-Irlanda u fl-1566, Drake fl-Ingilterra, kienu giebu xi żerriegħa tal-patata, iżda hadd ma thajjar jizragħha. Fl-istess żmien żewġ żrieragħ tal-patata mogħtijin lin-Nunzju tal-Papa fi Bruxelles, Filippu ta' Liory, waqgħu f'idejn wieħed minn tal-Biedja tal-Belġju, jismu Ecluse (magħruf bl-isem Latin ta' Clausius) u hajjar il-bdiewa jizirgħu minnha. Iżda t-tahbit tiegħu safa' fix-xejn għaliex għalkemm kien hemm xi whud li habtu jizirgħuha, il-patata wara xi żmien hadd ma ried jaf biha. Sir Walter Raleigh ta' żmien ir-Reġina Elizabeth, wara li kixef l-art ta' Virginja, gieb miegħu xi żerriegħa tal-patata u b'hekk il-patata reggħet dahlet l-Ingilterra. Din id-darba l-patata xxerrdet, iżda flok għall-ikel bdew jizirgħuha bhala ġwież għall-bhejjem. L-iktar li kiber is-suq tagħha kien fl-1684.

Wara l-ghaks il-kbir ta' l-1771, il-patata dahlet u tnisslet fil-Germanja wkoll u għall-ewwel bdew jitimgħuha lil-bhejjem.

It-tixrid tal-Patata fl-Ewropa

L-Irlandiżi kienu l-ewwel nies fl-Ewropa li bdew is-suq tagħha bhala prodott ta' l-ikel għall-bniedem; warajhom l-Ingliżi. Il-Germaniżi kienu għall-ewwel stmerrewha u għalkemm ma hasbux li tagħmel id-deni, u kienet biss tittiekel minn xi nies foqra; gie żmien imbagħad li tawha għall-ikel lil-habsin. Fi Franza stmerrewha wisq iżjed, u għalkemm ma hasbux li tista' ggib il-ġdiem f'min jiekol minnha. L-iktar li kienet timxi bhala ġwież għall-bhejjem. Madankollu, wara xi żmien it-togħma bnina tagħha qanqlet ix-xewqa ta' xi nies għonja u fost l-ghorrief kien hemm ukoll min baqa' mistagħġeb bit-tjubija tagħha. Fost dawn il-gharef Parmentier li, meta kien il-habs fil-Germanja, kellu jduqha. Fis-sena 1761, Duhamet flimkien ma' Turgot għamlu kemm setgħu biex il-patata tmbiegh għall-ikel, u t-tobba ta' l-Università ta' Pariġi, mitlubin minn Turgot, stqarrew bil-miktub illi l-patata mhux biss li ma tagħmilx deni fis-saħħa tal-bniedem, iżda huwa prodott ta' dqiq tajjeb u bnin u ta' sustanza qawwija.

Propaganda tal-Patata minn Parmentier

Fl-1712, Parmentier f'laqgħa ta' nies għorrief f'Besançon fahhar il-patata u qal li l-patata għad tidher fl-ikel daqs il-hobz u tittiekel flok hwejjeġ oħra ta' bżonn għall-hajja, l-iktar fi żmien il-ghaks. Għalkemm kiteb u wera illi l-patata hija prodott sustanzjuż u ma tagħmel ebda deni, huwa ra illi biex idawwar il-fehma iebsa tan-nies htiegħu l-ghajnuna ta' xi ras kbira u din sabha fir-Re Lwiġi XVI. L-ewwel ma ried jolqot u jfiehmed lin-nies tal-belt; għalhekk qala' minn għand ir-Re li jizra' l-patata f'xi oqsma ta' madwar il-misraħ ta' Pariġi, msejjah *Sablons*. Gewwa din l-art ramlija u virgini, Parmentier bejjet iż-żerriegħa tal-patata. Iż-żerriegħa għamlet sabih u Parmentier dlonk gabar xi ward ta' dik is-sigra għaziża, telaq b'ġirja għal Versailles, sab lir-Re u tah il-ward. Lwiġi XVI wiegħ tajjeb għat-thabrik u hrara ta' Parmentier, u, għalkemm ta' madwaru bdew jiddieħku mhux ftit, huwa ha f'idu dak il-ward u qiegħdu fuq sidru u żzejjen bih.

Minn dak iż-żmien il-patata għamlet rebħa kbira fuq l-egħdewwa tagħha. Il-kbarat ta' madwar ir-Re, sew irġiel kemm nisa, u li sa dak iż-żmien kienu daħku fuq il-bluha ta' dak *ir-raġel twajjeb*, kif kienu laqqu mu lir-Re, għagħlu biex jagħmlu bhala u lil Parmentier marru jifr-hulu. L-ghassiesa li nżanmu madwar l-egħliegi tal-patata qanqlu s-sefsif tan-nies; u billi dawn l-ghassiesa ma kinux joqogħdu għassa hlief bin-nhar malajr waslet il-bxara lil Parmentier illi mal-lejl il-patata insterqet. Din kienet lixka maħduma minn Parmentier stess. Parmentier hass

ferha kbira għax f'dik is-serqa huwa wettaq ir-rebħa tiegħu.

Cadet de Vaux issieheb ma' Parmentier u beda jaħdem miegħu biex ifiehem bil-kitba l-fejda tal-patata sew fl-industrija kemm fis-swieq ta' l-ikel; fi Franza kulhadd f'qasir żmien beda jizragħha u jużaha għall-ikel u fi ftit snin ixxerdet mal-bieċa l-kbira ta' l-Ewropa.

B'tifkira tar-rebħa li għamel fuq il-fehmiet hżiena kontra l-patata, Parmentier ta mejda u stieden in-nies għolfin ta' dak iż-żmien, fost dawn lil Franklin u lil Lavoisier. Il-Menù ta' dik il-mejda kien magħmul minn pasti kollha mħawrin bil-patata maqlugħa mill-egħliegi tal-misraħ tas-*Sablons*; fost il-hwejjeġ ta' l-ikel kien hemm saħansitra x-xorb li sar ukoll mill-patata, u b'hekk Franza bil-hidma ta' wieħed minn uliedha kellha tara l-patata tieħu l-ewwel post fost il-ġid ta' l-egħliegi tar-raba'.

(Jissokta)

TAGHRIF GHAD-DILETTANTI

IL-BIEDJA F'MEJJU

Haxix—Xogħol fil-Ġnien

GHAX-XAHAR ta' Mejju ma hemmx wisq x'wieħed jagħmel hlief li jdur ix-xtieli tal-bħajra, qara' ahmar, qara' twil, ħjar, tuffieħ tadam, eċċ., sabiex wieħed iżommhom indaf mill-haxix hażin, u jagħtihom il-kubrit biex ma jimtessux bil-mard. Aqla' l-budebbus meta dan ikun xgħir u aħarqu biex ma thallix jixxerred.

Hsad

F'Mejju jinhasad ix-xgħir, u jingabar il-ful u l-piżelli għan-nieqef.

Tisqija

Dan ix-xahar iktarx li jibda bit-tisqija u jispiċċa wkoll bit-tisqija; għax il-gabillott jizra' u jhawwel biss dak li ma jkunx laħaqlu f'April. Jekk inti żrajt fix-xitwa xi artiċokk jew topinambur li bħalissa felles kollu, u bieċa minnu fegġ fil-wieċ, qis li kultant tagħti xi ftit ilma biex jibqa' jikber u jizgħar.

Dix-xorta ta' patata tilhaq minn Ottubru sa Frar. Il-fażola hadra bdiet tilhaq sewwa u ma għandniex inħalluha tidbiel imħabba n-nuqqas ta' l-ilma. Għal Mejju jilhaq ukoll l-isbaħ hass ikkabuċat u hass twil.

Żriġ

Bħalissa tinżara' l-bamja. Tista' tiżra' xi hames żrieragħ f'toqob ta' żewġ piedi imbegħdin minn xulxin. Jista' jinżara' wkoll id-dulliegh u l-bittih, il-kromb tal-ġidra u l-bisbies.

Tahwil

F'dan ix-xahar tista' tkompli thawwel il-pastard u l-kaboċċi (kromb tal-bagħli) u t-tuffieħ tadam. Ta' min jagħżel l-isbaħ zunnarija u pitravi, jaqlagħhom mill-hammila u jhawwilhom għaž-żerriegħa. Jistgħu jithawlu wkoll il-bringiel, bżar ahmar, bżar aħdar u l-habaq. Kompli hawwel il-ġidra biex tilhaq għas-sajf.

Sigra—Għeżiq, Tidmil, Zbir u Tisqija

Aghaзақ u demmel il-laring u l-agrumi l-oħra. Iz-żabra tal-laring laħjar li ssir minn Mejju sa Settembru. Wara t-tidmil u l-egħziq jixraq li ssaqqi. Aghaзақ u agħti l-kubrit lid-dwieli u irmundahom. Saqqi n-nespli biex thaxxen il-frott u thttex toħroġ ir-raħs għdid.

Tahwil

Għall-aħħar tax-xahar jithawwel il-laring u l-agrumi l-oħra. Jistgħu jithawlu sa hrug Settembru. Kompli saqqi ma' tul is-sajf it-tahwil il-ġdid tal-frott irqiq.

Tilqim

F'dan ix-xahar jistgħu jitlaqqmu bil-qoxra s-sigra. Iberraq il-berquq ta' Mejju u jibda jsir dak il-hawħ li hu bikri.

Frawli

Il-frawli jibda jhammar. Il-frawli ta' Malta, billi rqiqa tista' tiegħ fuq iz-zuk tagħha, fl-waqt li l-frawli Ingliża jkollok tagħmlila t-tiben jew karti fil-hmiemel biex ma tit-hammiġx.

AVVIŻI

KUNDANNA TA' HABS LIL BEJJIEGH TAL-LAHAM. — Saver Ellui, 27, Misrah Prince of Wales, Haż-Zabbar, dan l-aħħar wehel £100 u kien ikkundannat sitt xhur talli kellu laham kontra l-ligi u gatel ħrief barra mill-Biċċerija.

TGHAM TAL-PAJJIŻ MOGHTI BHALA GHALF LILL-BHEJJEM. — Ganni Farrugia, "Tax-Xort", Nru. 26, Treq ir-Rjali, is-Sigġiewi, wehel £5 talli għalef iż-żiemel tiegħu bix-xgħir ikkultivat fil-pajjiż. Min jagħmel htija bħal din jista' jehel sa £100.

DRITTIJET TA' TAGHMIR MILL-GNIEDES TAR-REFGHA. — L-oghla dritt tat-tagħmir minn gniedes tar-refgħa huwa 10s. Is-sidien tal-ifrat għandhom ikunu jafu illi fil-Qasam tal-Gvern, il-Għammieri, ma jithallas ebda dritt għal dan it-tagħmir mill-gendus tar-refgħa.

TQASSIM TA' MAXIX. — It-tqassim f'Birkirkara, il-Belt, il-Furjana u l-Pietà li dari kien qed isir kull nhar ta' Tnejn, mis-16 ta' dan il quddiem beda jsir kull nhar ta' Hadd. It-tqassim tal-haxix li soltu f'dawn il-postijiet kien isir il-Hamis, baqa' jsir f'din il-gurnata.

Il-bejjiegha tal-haxix jistgħu issa jibdew ibieghu l-haxix malli jaslul bil-haxix fil-post tal-bejgħ.

BEJGH TA' BHEJJEM MILL-QASAM TAL-GHAMMIERI. — Sa nofs in-nhar tas-Sibt, il-15 ta' dan ix-xahar, id-Dipartiment tal-Biedja, jirreġi offerti magħluqin għax-xiri ta' dawn il-bhejjem mill-Qasam tal-Gvern, il-Għammieri:— (a) Gendus (ghogol) imsewwi; (b) Erħa aghmja. Iż-żewġ bhejjem huma tajbin għas-simna. Dawn il-bhejjem wiehed jista' jarahom fil-granet tax-xogħol ma' tul il-ħinijiet ta' l-uffiċju fil-Qasam tal-Gvern, il-Għammieri.

KITBA TA' FNIK GĦALL-WIRJA. — Id-Dipartiment tal-Biedja fis-26 tax-xahar li hareġ għarraf lil dawkl li jrabbu l-fnik illi fil-Postijiet tal-Fnik tar-razza sa jkun hemm impjegat tad-Dipartiment tal-Biedja mit-8 ta' fil-ghodu sa nofs in-nhar u mis-2 sal-5 ta' wara nofs in-nhar fid-dati msemmijin hawn taħt, sabiex jikteb lil dawkl li jixtiequ jieħdu sehem fil-Wirja li sa ssir fil-Gonna ta' Sant'Anton, H'Attard, fil-15 u fis-16 ta' dan ix-xahar u b'hekk dawn in-nies jiffrankaw iż-żmien u l-ispejjeż.

Msida, l-Erbgħa, it-28 ta' April.

San Giljan, il-Hamis, id-29 ta' April.

Naxxar, il-Gimgha, it-30 ta' April.

San Pawl il-Baħar, it-Tnejn, it-3 ta' Mejju.

Rabat, it-Tlieta, l-4 ta' Mejju.

Gonna ta' Sant'Anton, l-Erbgħa, il-5 ta' Mejju.

Żejtun, il-Hamis, is-6 ta' Mejju.

Zurrieq, il-Gimgha, is-7 ta' Mejju.

XIRI U TQASSIM TA' PRODOTT TA' PATATA TAR-REBBIEGHA. — Il-wieċ li din id-darba jmissna niehdu miż-zerriegħa tal-patata ta' barra li nzerghet għandu jkun biżżejjed sabiex il-patata titqassam b'mod li kullhadd ikollu s-sehem tiegħu bi kwantità xierga. Il-Gvern diġà irranga b'mod li jkun hemm kontroll tajjeb tal-prodott u li l-patata titqassam b'razzjon għal kull ras.

Ir-regolamenti dwar il-prodott tal-patata fil-qosor huma dawn:—

(1) Ikun hati ta' htija kull min jixtri jew jikseb patata minn għand bdiewa jew minn għand nies mhux awtorizzati. Il-pubbl'ku jista' jixtri biss patata minn għand bejjiegha tal-haxix fejn huma miktubin għar-razzjon tal-haxix.

(2) Ikun hati ta' htija dak il-bidwi jew persuna mhux awtorizzata jekk dawn ibieghu jew jagħtu patata ħlif lill-Gvern.

(3) Ikun hati ta' htija min ikollu patata jekk din ma jkunx hadha bħala patata tar-razzjon. Il-bdiewa jistgħu jżommu 20 ratal ir-ras għall-bżonnijiet tal-familja u kwantità biżżejjed għaž-żriġ.

(4) Ikun hati ta' htija kull min iġorr patata ħlif meta jkunu nies li qegħdin jikkunsinnaw patata lill-Gvern, xerrejja li jkunu qegħdin iġorru l-patata tagħhom tar-razzjon u nies awtorizzati mill-Gvern.

(5) Hadd ma jista' jitm'a patata lill-bhejjem ħlif bil-permess tad-Direttur tal-Biedja.

(6) Hadd ma jista' jagħmilha ta' sensal tal-patata mingħajr permess tad-Direttur tal-Biedja.

Kull min jikser dawn ir-regolamenti jista' jehel piena ta' minn £20 sa £100 u l-kunfiska tal-patata.

Il-prezz li jhallas il-pubbl'ku għall-patata huwa 7½d. ir-ratal sai-30 ta' Gunju u jibqa' tiela f'it f'it sa 9½d. ir-ratal għall-aħħar gimghat ta' Ottubru.

Il-pubbl'ku hu mwiiss li ma jittantax jixtri l-patata minn għand il-bdiewa jew minn għand xi persuna ohra mhux awtorizzata.

It-tqassim tal-patata tax-xitwa bir-razzjon kien irnexxa hafna u m'hemmx raġuni l-għala l-patata tar-rebbiegha li jmissha tkun wisq akbar minn dik tax-xitwa, m'għandhiex titqassam b'mod li t-tqassim tagħha jirnexxi bħal dik tax-xitwa.

IL-HAŻNA TAL-PATATA

Il-patata li ma tkunx mimsusa bil-mard għandha tingabar malli tilhaq. Dan hu l-iżjed meħtieġ f'dawk l-inhaw u f'dak l-istagun li fih il-marda tkun hakmet sewwa. Iżda l-patata li tkun intesset aħjar ma tigix maqlugħa malajr jekk ma tkunx sa tintuża, u qabel tingala' wiehed jagħmel sewwa hafna jekk jahraq il-faxxina tagħha biex il-marda ma tixterid.

Jekk il-patata tkun sa tinhażen jiħtieġ tkun xotta sewwa u nadifa mit-trab. Fejn tintrefa' jew fejn tinhażen jiħtieġ li jkun post xott u frisk. L-umdità tgħin it-taħsir u tkattar il-mard.

Il-patata minn għalqa li fih tkun deħret il-marda m'għandhiex tinhażen ma' wahda tajba.

Fil-hażna tal-patata ta tinsix li jkun hemm ukoll telf ta' pis. Nghidu ahna patata li tkun b'saħħitha sewwa u li tkun maħżuna f'post tajjeb għandha tiflef xi 4 fil-mija pis f'xahar, u xi 5 fil-mija fi tliet xhur. Patata li ma tkunx imlaħħqa sewwa tiflef wisq iżjed mill-ewwel xahar. Hekk ukoll jiġriha l-patata li tkun mimsusa bil-mard. Il-patata tiflef hafna pis wara tliet xhur.

Fil-hażna tal-patata qatt ma għandek tħalli l-faxxina magħha. M'għandniex xi ngħidu, il-post fejn tiġi maħżuna jiħtieġ ikun imrewwah.

Meta tagħżel zerriegħa minn tiegħek kun bil-għaqal. La togħhodx tħares wisq lejn id-daqgħiż. Aghżel zerriegħa biss minn patata għammila u b'saħħitha u li ommha tkun tat sewwa. Zerriegħa minn omm difettuża jew mhix b'saħħitha m'għandhiex titt'ehed!

Il-maħżen fejn tkun il-patata għandu jinżamm magħluq bin-nhar u kemm jista' jkun miftuħ bil-lejl.

QWIEL U DRAWWIET TAX-XAHAR TA' MEJJU

"Fir inti?"—liż-żara' jgħid Mejju—

"Għax naħsad sejjer imqar kien plejju" —il-lum dan il-qawl tqassar u jingħad hekk:—

"F' Mejju aħsad imqar kien plejju."

Il-hsad bikri nsibuh imsemmi f'dan il-qawl u f'xi ieħor bħalu, iżda f'it huma dawkl il-bdiewa li jimxu bir-reqqa kollha ma' dawn il-qwiel u jahdsu kmieni ħlif xi wéuħ bħalma hu x-xgħir u s-silla għan-nieq. Id-drawwa hija li l-hsad jitwahhar sa Gunju.

Qawl ieħor ipiġi "I Mejju bil-mingel u bil-kabazza."

Mejju għandu x-xniegħa li jagħmel ir-riħ u għalhekk il-prodotti jiġi li ssirihom il-hsara: *Mejju mirjieħ bid-deni stennieh*. L-art tibda tishon, u jekk tagħmel xi bexxa xita. L-iktar jekk jagħmel iċ-ċirċ għal xi jumejn, is-silla maħsuda, kif ukoll il-qamh u x-xgħir tiġrihom il-hsara, in-nebbiet tal-bħajra, tal-qara' u ta' prodotti ohra jintess, għaliex bħalma għidna fil-*Qwiel u Drawwiet ta' April: Wara San Mark, ix-xita nar fl-art*.

F' Mejju gie li jagħmel l-iħtriq bi granet tas-sħana u tan-nixfa bil-lbie—ighidulu *ħruq in-nar*. Il-hsarat li jiġri b'dan ir-riħ hażin huwa fil-qamh li jinħataf u ma jimliex u fil-frott tas-siġar li ma jingħaqadx.

Għalhekk għalkemm Mejju jidher twajjeb u minn tagħna, kultant qalbu hoxxa u għandu azzjonih hażina.

Mela f' Mejju aħsad imqar kien baxx daqs il-plejju.